

تفسیر اُمُّ الْقُرْآنِ

قَائِلَةُ السُّنَّةِ عَالِمَةُ الرَّسُولِ الْقَادِمَةِ عَلَيْهَا السَّلَامُ

ترتیب، تحقیق، تکمیل

ڈاکٹر غلام ذرقانی

دارالکتب دہلی



عکس جمال

خطیب العالم علامہ کوکب نورانی اوکاڑوی

تفسیر: ف۔س۔ر۔ فعل فسر سے باب تفعیل کا مصدر ہے۔ اس کا معنی و مفہوم کھولنے، حجاب ہٹا دینے، عبارت کے مطلب کو واضح کرنے، کلام کے مطالب بیان کرنے کا بتایا گیا ہے، یعنی جس سے کتاب اللہ کے متن کو صحیح سمجھا جاسکے۔ تاویل کا لفظ خود قرآن کریم میں بیان ہوا ہے۔

تفسیر کی چار صورتیں ہیں: تفسیر قرآن بالقرآن، تفسیر قرآن بالحدیث، تفسیر قرآن بالاجماع، تفسیر قرآن باقوال مجتہدین۔

قرآن اپنے بعض کی خود تفسیر کرتا ہے۔ نبی کریم صلی اللہ علیہ وسلم پر قرآن نازل ہوا، ان جیسا علم و فہم والا کوئی نہیں۔ علمائے حق کا جس مطلب پر اتفاق ہوا۔ امت مسلمہ میں علوم و معارف کے حوالے سے وہ ہستیاں جنہیں درجہ اجتہاد و استناد حاصل تھا اور وہ خوف الہی رکھتے ہوئے حق و صواب کے لیے محنت کرتے تھے۔

اکیس علوم و فنون میں بہ تمام و کمال مہارت والے کو ترجمہ و تفسیر کا اہل کر دانا جاتا تھا۔ نادہندوں کے تراجم و تفاسیر نے انتشار و افتراق اور فتنہ و فساد کی راہیں کھولی ہیں۔ عقلی پہلو کو نقلی پہلو پر ترجیح دینا، تفسیر بالرائے، اٹکل پچو یعنی ظن و تخمین کی بنیاد پر بات کرنا، روایت و درایت کی فہم سے عاری، شخصی فہم معانی، یعنی اپنی طرز فہم کو اہم اور مقدم سمجھنا، بلکہ اسے ہی صحیح قرار دینا اور اپنی شخصیت کے آثار، تفسیر پر نقش کر دینا، اپنے کسی خاص مقصد کے پیچھے ایسے پڑ جانا کہ کتاب اللہ کے مقصود سے دور کر دینا اور سہل نگاری کو ترجیح دینا، ایسے سلسلے تھے کہ ان سے صحیح عقیدے متاثر ہوئے اور جانے کتنے فرقے اور گروہ وجود میں آ گئے۔

ستم اتنا بڑھا کہ کھلاڑی اور گلوکار جو عربی سے بھی نابلد تھے، یہ کام کرنے لگے، حالانکہ جو خود مفسر نہیں، صرف ناقل ہے، اسے بھی حد درجہ احتیاط لازم ہے۔ فی زمانہ جو کچھ ہو رہا ہے، اس کے لیے یہی کہوں گا کہ الامان الحفیظ۔

ایمان کی حفاظت کی غیر معمولی اہمیت ہے۔ مسلمان کے صحیح عقیدے میں خرابی یا تشکیک پیدا کرنے کی جسارت و جرأت بہت سنگین جرم اور اس کا وبال بہت شدید ہے۔ صحیح العقیدہ علمائے حق نے ہر دور میں بد عقیدگی کی ایسی سازشوں کا تعاقب کیا اور انہیں بے نقاب کیا ہے۔ اسی حوالے سے زیر نظر ”تفسیر ام القرآن“ بھی قائد اہل سنت حضرت علامہ ارشد القادری علیہ الرحمہ کی عمدہ کاوش ہے۔ انہیں ”رئیس القلم“ تسلیم کیا گیا اور ان کی نگارشات صحت عفا کے باب میں قابل قدر شمار ہوئیں۔ ان کی مثالی خدمات کی ایک تفصیل ہے۔ مجھے خوشی ہوئی کہ انہوں نے اپنے زرنگار قلم سے سورہ فاتحہ کی تفسیر بھی لکھی ہے، جسے ان کے لائق فائق فرزند فاضل نوجوان حضرت مولانا ڈاکٹر غلام زرقانی ترتیب دے کر زیور طباعت سے آراستہ کر رہے ہیں۔

مولانا غلام زرقانی سے چند برس پہلے ہیوسٹن، امریکا میں ملاقات ہوئی۔ دھان پان سے مختصر جسامت والے، مگر اپنی قابلیت میں قدر و قامت رکھتے ہیں۔ ملنسار، وضع دار اور

مہمان نواز، دوست شخصیت ہیں۔ باوجود اپنے مشاغل کی بہتات کے، کتاب و قلم سے ناتا جوڑے ہوئے ہیں اور تحریر و تصنیف میں اپنے باکمال والد گرامی علیہ الرحمہ کا عکس ہیں۔ ادھر وہابی میں ان کے برادر زادے مولانا خوش تر نورانی اپنی دھاک جمائے ہوئے ہیں۔

ماہ محرم الحرام کے پہلے عشرے میں اتنی مہلت نہیں ملی کہ اس تفسیر کے محاسن کا علیحدہ ذکر کرتا۔ گمان گزرتا ہے کہ حضرت علامہ ارشد القادری علیہ الرحمہ کو اس تفسیر پر نظر ثانی کا موقع نہیں ملا، ورنہ جہاں جہاں کچھ تشنگی محسوس ہوئی، وہ مزید لکھتے۔ مرتب کرنے والے (مولانا غلام زرقانی) کی دیانت کا اعتراف ضروری ہے کہ انہوں نے اصل میں دخل نہیں دیا، بلکہ حاشیہ میں اپنی دانست اور تحقیق بیان کر دی اور جہاں کہیں ضرورت محسوس کی، وہاں اسی موضوع پر اپنے والد گرامی علیہ الرحمہ کی مطبوعہ تحریر شامل کر دی اور اس کا حوالہ بھی درج کر دیا۔ تخریج و تحقیق اور تفتیش آسان کام نہیں، کم پیوٹر نے کچھ سہولت ضرور کی ہے، لیکن اتنی بھی نہیں کہ اسی پر انحصار ہو۔ ان کی اس محنت نے قارئین اور محققین، ہر دو کے لیے آسانیاں پیدا کر دی ہیں۔

تفسیر میں عقلی دلائل سے بھی مفہوم واضح اور آسان کیا گیا ہے اور صحیح عقائد و اعمال کے بیان کا التزام بھی رکھا گیا ہے، جس سے آلودہ اذہان کی طہارت ہوگی۔ تحریر میں روانی ایسی کہ چاشنی برقرار رہی۔ فضائل کے عنوان سے ”فاتحۃ الکتاب“ کے معنی انہوں نے ”کتاب کھولنے والی“ تحریر کیے ہیں اور سورۃ فاتحہ کی تفسیر انہوں نے ایسی لکھی ہے، جو جانے کتنے قلوب و اذہان کے بند قفل کھولے گی۔

کتاب میں بنی اسرائیل کے ایک بدچلن لڑکے کا واقعہ درج ہے۔ بہت کم سن تھا جب یہ واقعہ سنا تھا، اپنی ماں جی قبلہ رحمۃ اللہ علیہا کے وصال پر میں نے جو کتاب ترتیب دی، اس میں بھی اسے شامل کیا۔ حضرت علامہ ارشد القادری علیہ الرحمہ کی اس تحریر سے یہ انکشاف ہوا کہ یہ واقعہ میرے پیارے نبی پاک صلی اللہ علیہ وسلم نے بیان فرمایا۔

تفسیر کے آخر میں ”فقہی مسائل“ کا باب خاصے کی چیز۔
 مختصر مگر پُر اثر تفسیر سے یقیناً بہت سے استفادہ کریں گے اور مرتب کے لیے دعا گو ہوں گے۔
 خلیفہ رابع مولائے کائنات سیدنا علی المرتضیٰ رضی اللہ عنہ کا ارشاد ہے؛ جو کچھ
 پورے قرآن میں ہے، وہ سورہ فاتحہ میں ہے۔ جو کچھ سورہ فاتحہ میں ہے، وہ بسم اللہ الرحمن
 الرحیم میں ہے۔ جو کچھ بسم اللہ میں ہے، وہ اس کی ب میں ہے۔ میں اگر اس کی تفسیر لکھوں، تو
 اتنی کتابیں ہو جائیں کہ ۷۰ اونٹ نہ اٹھا سکیں۔

حضرت رئیس القلم فرماتے ہیں: گہرائی میں اتر کر سوچیے تو سورہ فاتحہ کا یہ اجمال
 دونوں جہاں کی تفصیلات پر حاوی ہے۔

یوں اس تفسیر کو ایک جھلک کہیے اور اندازہ کیجیے کہ اس اجمال کی تفصیل میں کیا کیا
 نہ ہوگا۔

قائد اہل سنت حضرت علامہ ارشد القادری علیہ الرحمہ کی اس تحریر کی اشاعت پر یہ
 فقیر مولانا غلام زرقانی کو ہدیہ تبریک پیش کرتا ہے۔

فجزاہ اللہ خیر الجزا